

# መዓልቲ ሰማዕታት 13 ሰነ 2012 ዓ.ም.

ንባባት: ሮሜ 8:31-39፥ 1ዮሐ 3:14-16፥ ዮሐ 11:17-27

ቅ. ቶማስ ብዓል አኩኖ ከምዝብሎ:- “ሰብ ድሕሪ አምላኽ ንስድርኡን ሃገሩን ብዓል ዕዳ እዩ። ስለዚ ከምቲ ሃይማኖት ንአምላኽ አምልኾ ዝህብ ከምኡ ብዝተሓደደ ደረጃ ንወለዱን ሃገርን ከኽብር ይግብእ” ይብል።

ናይ ሃገር ፍቕሪ ክርስትያናዊ ሓላፍነት እዩ፥ ካብዚ ተበጊሱ ኩሉ ወዲ ሃገር ካብታ ዝተወልደላን ዝዓበየላን ሃገሩን ህዝብን ነቲ ኹሉ ዝተገብረሉ ከመስግን ይግብእ። ንሕና ወረሰቲ ናይ ነጻነት በረኽት ዝተቐበልና ስለ ዝኾና ነቲ ዝተዋህበና ነጻነት ኩሉ ጊዜ እናአመስገና ክንእቅቦ ግቡእና እዩ።

መዓልቲ ስወአት በብሃገሩ ይዝከር እዩ፥ እዚ ኸአ ምእንቲ እቶም ኩሎም ምእንቲ ነጻነትን ፍትሕን መሰልን ኢሎም ዝሞቱ ብምዝካር ሕድሮም ንምሕላው መብጽዓ እትሕድሱሉ ረዚን ዓለት እዩ። አብ ሃገርና ብዙሓት አቦታት አደታት ውሉዳት መንእሰይ ምእንቲ ሃገር ከም ዝሓለፉን ይሓልፉ ከምዘለዉ ባዕልና እንምስክሮ እዩ።

20 ሰነ ብሃገር ደረጃ ንኹሎም አብ ዝተፈላለዩ እዋን ብፍላይ አብተን ቀዳሞት ዓመታትን ስዒቡ ዝመጸና ወራርን ምእንቲ ሃገርን ፍትሕን ነጻነትን ኢሎም ምእንታና በጃ ዝሓለፉ እንዝክረላ ፍልይቲ ዕለት እዩ። “ካብ ርእሰኻ ንላዕሊ በጃ ምሃብ ዝዓቢ ፍቕሪ የለን” ይብለና ክርስቶስ። አሕዋትናን አሓትናን ምእንታና ሕይወቶም በጃ ሂሶም ንሕና ሳልኦም ሃገር ረኺብና ከም ኩሎም ደቂ ሰብ ሃገርና ወኒናን ንነብር አሎና፥ ዝኽሮም ነባሪ እዩ።

ታሪኽ ደቂ ሰብ ታሪኽ ምእንቲ ሰላምን ፍትሕን ሓቅን ኢልካ እትቃለሶ እዩ ክንብሎ ንኸእል። ብክርስትያናዊ እምነትና ቀዳሞት ወለድና ምስዓለዉ ኃጢአት አብ ዓለም ስለ ዝአተወ ሰብ ጽቡቕ ክገብር ጻዕሪ አድልይዎ በዚ ኸአ ንፍትሒ ንሓቂ ንነጻነት ክዕምጽ ዝደልን ብአንጻሩ ኸአ ሰላም ፍቕሪ ነጻነት ከንግስ ዝደሊ ኮይኑ አብ ክልተ ተመቐሉ ክረባረብ ይነብር።

ክርስቶስ ብርእሱ ነቲ ዘጥፋእናዮ ነጻነትን ፍቕሪ አምላኽን ክመልሰልና ምእንታና አብ መስቀል ተሰዊኡ አድኒኑና። አሰሩ ተኸቲሎም ኩሎም ሰማዕታት ደሞም ንክርስትና ዝዛሪ ማይ ሕይወት ኮይኑ አብ ኩሉ ከም እትበጽሕ ገርዋ። ሞት ጻድቃን ሕይወት እያ እተምጽእ።

መስዋዕቲ አብ ታሪኽ እምነት ምእንቲ ካልእ ዝቐርብ እሞ ብሞቱ ብመስዋእቱ ሰላም ፍቕሪ ነጻነት ክልብሰና ዝዓርግ እዩ። መስዋዕቲ ቅዳሴ ክንብል ከሎና ብማንም ህብስትን ወይንን ገርና ነቲ ኢየሱስ ባዕሉ ነዚ ንዝኸረይ ገበርዎ ብዝበልና መስዋዕቲ ነዕርግ። መስዋዕቲ ደማዊ ክኸውን ግድን አይ ኮነን፥ ብዘይ ደም ብሓሳብ ብተወፋይነትን ምጽማማን ዝግበር መስዋዕቲ እውን አሎ። አብርሃም ንይስሓቕ ወዱ ክስውኦ ፍቓደኛ ስለ ዝኾነ ከይሰውኦ ከም መስዋእቲ ተቐጺርሉ ስለዚ መስዋዕቲ ክንብል ከሎና ነቶም ብሞት ዝሓለፉ ጥራሕ ዘይ ኮነ ነቶም ምእንቲ ሰላምን ሓቅን ነጻነትን ኢሎም አብ ማእሰርትን ግፍዕን ዝርከቡ እውን ዘጠቓለለ እዩ።

ሰብ ክቡር ፍጥረት አምላኽ ልዕሊ ኹሉ ፍጡር ገሩ ዝፈጠሮ እዩ። አምላኽ እዩ ዋና ሕይወት ወድሰብ እምበር ካልእ ፍጡር ዋንነት የብሉን። እንተ ኾነ አብ ታሪኽ ተደጋጊሙ ከም ዝተራእየ

ንመሰልን ነጻነትን ሰብ ዝግህሱን ዓመጽቲ ታሪኽ ሰብ ዝምስክሮ እዩ። በዚ እዩ ሰብ ነታ ክብርቲ ነጻነቱ ከምልስ ክሳብ ሞት ዝደፍር። ሕይወት ሓለዎ ዘድልዮ ክቡር ህያብ ኣምላኽ እዩ። ኣብ ሓለዎ ሕይወት ዝሞቱ ኩሎም ሰማዕታት ንብሎም።

ናይ ሎሚ ዝኸሪ ሰዉኣት ኤሪትራ ሃገርና ንእና ኣሕዋቶም ፍሉይ ዝገብሮ ምእንታና መይቶም ንእስነቶም ዘልኦም ኩሎ ምእንቲ ንሕና ክርህወና ሰላም ነጻነትን ፍትሒ ኣብ ዓድና ክነግስ ብመስዋዕቲ ሓሊፎም በዚ ሰብ ዕዳ ኢና። ነቲ ንሶም ዝሞትዎ ዓላማ ዓቂብና ክንሕሉ ናይ ነፍሲ ወከፍና ሓላፍነት እዩ። ናብ ውሑዳት መራሕቲ ወይ እውን ገለ ኣብ ሕብረተ ሰብ ልዕልና ዘልኦም ዝሕደግ ኣይ ኮነን።

ዝኸሪ ሰዉኣት ነቲ ንሶም ዘሓለፍዎ እናዘከርና ንሕና ውን ከምኣም ኣድላዩ ምስ ዝኸውን ምእንቲ ሰላምን ፍትሕን ሓቅን ነጻነትን ክንስዋእ ከም ዘሎና ክንሓስብ ኣሎና። ነጻነት ብቐሊል ኣብ ዘይተደለ ክጥምዘዝ ዝክኣል ጉዳይ እዩ። ገለ ህርፋን ዝሓዞም ገለ ኸኣ ከምኡ ጽቡቕ ዘየፍትወሎም ንመሰል ሰባት ዓምጺጺም ኣብ ትሕቲ ቁጽጽሮም ገሮም ንመሰል ብዝሓት እናገፍዑ ክነብሩ ዝደልዩ ኣለዉ ንኸምዚኣም ዝኣመሰሉ ኢና ክንቃለሶምን ኣብ ስልጣን እንተ ደየቡ ዓገብ ክንብሎም ዘሎና።

ሎምዘበን ንመዓልቲ ሰማዕታ ሃገርና ክንዝክር ከሎና ብፍሉይ ክንሓስቡ ወይ ክንዝክሮ ዘሎና ነገራት ኣሎና።

- **ሰማዕታትና ይዝክሩ ዘለዉ።** እዚ ሓሳብ ብቐሊል እወ ኢልና ብላዕሊ ላዕሊ ክንምልሶ ንኸእል ኢና፤ እንተ ኹነ ክቢድ ሕቶ እዩ፤ ምኽንያቱ ንስዉእ ምዝካር ማለት ልዕሊ ኹሉ ነቲ ንሱ ዝተሰውኦ ዓላማ ኣብ ግብሪ ኣውዒልካዶ፤ ወይ ከይውዕል ዝግገተ ሓይሊ እንተሎ ብኸመይ ከምዝውዕል ገረ ኢልካ ሕልናኻ እትሓተሉ ከቢድ ሕቶ እዩ። ብላዕሊ ላዕሊ ሽምዓ ብስም ወላዕካ ወይ እውን ገጠምካ፤ ተዛረብካ ዘኪረ ክብሃል ኣይክኣልን እዩ። ዘኪረ ኣብዒለ ክብል ነቲ ንሶም ዝተሰውእሉ ዓላማ ክፍጸም ዝክኣልኒ እንብር ኣሎኹ ክንብል ኣሎና።
- **ሕድሪ ሰማዕታ ይፍጸም ደሎ።** ሕድሮም ሰብ ብነጻነትን ፍትሕን ሰላምን ክነብር እዩ። ከመሎና እዚ ኹሉ ኣብ ዓድና ኣሎዶ? ብርግጽ እዚ እውን ካብ ሕይወት ነፍሲ ወከፍና ክጅምር ኣለዎ። ብዙሕ ጊዜ ነቶም ኣብ ሥጣን መንግስቲ ዘለዉ ኢና እንርኢ እዚ ግን እኹል ኣይኮነን ናይ ነፍሲ ወከፍ ርድኢትን ተግባርን ወሳኒ እዩ። ኩልና ኣብ ሓደ ልብን ዓላማን እንተ ሰመርና ዝኸእለና ሓይሊ የለን። ካልኣት ክገብሩልካ ካልኣት ክዛረቡልክ እንተ ተጸበኻ ጌና ሕድሪ ስውኣት ኣይተሰቐረካን ኣሎ ማለት እዩ።
- **ኩልና ንመስዋዕት ስንድዋት ክንከውን ኣሎና።** ዝስዋእ ንሓቂ ንነጻነት ዝፈለጠን ዝተረድኦን ጥራሕ እዩ። ክንስዋእ ስንድዋት እንተ ዘይኮና ጌና ኣብ ጉልባብ ነጻነት ኢና ዘሎና። ክስዋእ ፍቓደኛ ኣይድፈርን ኣዩ ኣብ ቅድሚኡ ሓቂ ስለ ዘላ እም ስለ ዝኣምን ጸገም የብሉን። ሞት ንእኡ ዓወት እያ ስለዚ ንመስዋዕቲ ደፊሩ ይኣትዎ።
- **ንስድራ ስውኣት ክንሕግዝ ሕልናዊ ሓላፍነት እዩ።** ብሰንኪ መስዋእቲ ደቆም፤ ሓዳረን፤ ውላዶም ዝዘኸተሙ ክንሕግዝ ሕልናዊ ሓላፍነትና እዩ። ደቆም ምእንቲ ኩልና እዮም ተሰዊኦም። ስድራ ስዉኣት ክኸብሩ ክሕገዙ ክናብዮም ናይ ኩልና ሓላፍነት እዩ። መንግስቲ ሓላፍነቱ ኸገብር ይግብኦ ነፍሲ ወከፍና ኸኣ ክንሕግዝ ግቡእና እዩ።

- **ንስዉዓት ዘይምርሳዕ።** ንሕና ረሳዕቲ ኢና። ትማሊ ብጸበባ ከምዘይ ሓለፍና ንኹሉ ረሲዕና ክነብር እንኽእል ኢና እዚ ኣብ ዓድና ዝርእ ዘሎ እዩ። እቶም ተጋደልቲ ኢና ዝብሉ ከይተረፈ ነቶም ኣብ በረኻ ዝሓደግዎም ረሲዖም ዝኸንዎ ካልእ ክነግረና ኣየድልየናን እዩ። ንሕና እውን ረሲዕና ምስ ዘሎ ጥራሕ ኮይኑ ሕይወትና ስለዚ በዚ ዕለት ንዝረሳዕናዮም ንዘክር። ነቶም ፈቕዱ በረኻ ተሪፎም ዘለዉ ወላ ሓንቲ ደቂቕ እውን ከይዘከርናዮም ክንሓልፍ የብልናን። ዝኸርና ኸአ ንድላዮ ክንፍጽም ከሎና ጥራሕ እዩ።

**ሰማዕታት ኣብ ክርስትያናዊ እምነትና።** ሰማዕት ዝብል ኣብ ክርስትና ምስክር ወይ ምእንቲ እምነቱ በጃ ዝሓለፈ ማለት እዩ። ኢየሱስ ክርስቶስ ቀዳማይ መምህር መስዋዕትነት እዩ። ንሱ ብኹሉ ግብሩ ጽቡቕ እናገበረ እንከሎ ሕሱማት ጸላእቲ ሰናይት ኣሕሊፎም ሂደም ምእንቲ ብሞቱ ሕይወት ክህብ ኢሉ ኣብ መስቀል ተሰዊዑ ኣድሒኑና። ካብዚ ንድሓር ኩሎም ሰማዕታት ክርስትና ኣብነት ክርስቶስ ተኸቲሎም ብትብዓት ኣብ ቅድሚ ኣደባባይትን ኣብያተ መንግስትን ብጅግንነት ንእምነቶም መስኪሮም በዚ ኸአ ደሞም ዝፍልፍል ማይ ሕይወት ኮይኑ ንክርስትና ኣብ ኩሉ ክበጽሕ ሕቕ ኮይንዎ።

ሰማዕት ልዕሊ ዝኾነ ነገር ኣብ ሕይወቱ ዝሰርዓ ፍቕሪ ኣምላኽ እዩ። ንኣምላኽ ስለ ዘፍቀረ ነቲ ፍቕሪ ኣምላኽ ከሕድጎ ንዝመጽእ ዝኾነ ሓይሊ ብደሙ ይምስክሮ እምበር ኣብ ዋጋ ዕዳጋ ኣየውርድን እዩ። ቅ. ጳውሎስ ካብ ፍቕሪ ክርስቶስ ክፈልየና ዝክእል ዝኾነ ሓይሊ ከምዘየሎ ክገልጽ እንከሎ “ስለዚ ሞት ሕይወት መላእኽቲ ኹኑ ገላእቲ፣ ዘሎ ኹኑ ዝመጽእ ወይ ኃይልታት፣ ላዕሊዎይ ኮነ ታሕተዎይ ካልእ ፍጥረት እውን እንተ ኹኑ ካብታ ኣብ ክርስቶስ ኢየሱስ ዘላትና ኣምላኽ ከቶ ኺፈልየና ዚኸእል ከም ዘየሎ ኣረጋግጽ ኣሎኹ” (ሮሜ 8: 38-39) እናበለ ፍቕሪ ክርስቶስ ንሓደ ኣማናይ ኩልንትናኡ እዩ፣ እዚ ኸአ እዩ ኣብ ሞት ዘብጽሖ።

ብእምነትና ንኹሎም ምእንቲ ሓቂ ምእንቲ ነጻነት ዝሞቱ ነኽብሮም ምኽንያቱ ኣብ ሕይወቶም ብቐዳምነት ዝሰርዐዎ ነጻነትን መሰልን ሰብ ስለ ዝኾነ። ሰብ ከአ ክቡር ፍጥረት ብእርኣዮን ኣምሳልን ኣምላኽ ዝተፈጥረ ስለ ዝኾነ መሰሉ ክረክብ ነጻነቱ ክሕሎ ክሳብ ሕይወቱ በጃ ከሕልፍ ፍቓደና ክኸውን ኣለዎ። ኩሎም ኣብ ናፍነት ሃገራት ዝሞቱ ፍሉይ ክብሪ ይግብኡም። ካብ ሕይወትካ ኣሕሊፍካ ምሃብ ዝግቡ ፍቕሪ ስለ ዘየሎ።

በዚ ፍሉይ ዕለት ዝኸሪ ሰማዕታትና ፍሉይ መልእኽቲ ኣሎና፡

1. **ሰማዕታት ሓድነት ኣለዎም።** ዓለት፣ ሃይማኖት፣ ጾታት፣ ዕድመ ኣይፈልዮምን ኩሎም ምእንቲ ሓደ ዕላማ እዮም መይቶም። እዚ ሓድነት እዚ መሰረት ናይ እቲ ኣብ መንጎና ዝህሉ ርክብ እዩ። ኣብዚ ዘሎናዮ እዎን ንዝኸሪ ሰማዕታት ረሲዖም ብሃይማኖት፣ ብዓለት፣ ብወገን ንሰባት ክፈላልዩ ዝደልዩ ውሑዳት ኣይኮኑን። ነዚኦም ዓው ኢልና ክንቋወሞም ኣሎና ምኽንያቱ ሰማዕታትና ብሓደ ዓላማ እዮም ሓሊፎም። ሎሚ ኣብ ዝፈላሊ ነገራት ምትኳር ድኽመት ኣእምሮ እዩ። ኣብ ቅድመና ከም ፀሓይ በሪሆም ንዘለዉ ሰማዕታ ንዘክር።
2. **ሰማዕታት ሓቂ ይፈትዉ።** ግፍዒ ዓመጽ እንተሎ ደም ሰማዕታት ይድፈር ኣሎ። ከቢድ ሓላፍነት እዩ። ሰብ ተበጅዉ ዘምጽአልካ ተጠቂምካ ነጻነት ከምቲ ዝግባእ ክጥቀመሉ ዘይምኽእል ገበን እዩ። ኣብ መንጎና ሓቕን ፍትሕን ሕግን ክነንግስ ለበዎ ሰዉዓትና እዩ። ፍትሒ ክጎድል እንከሎ ሱቕ ምባል ገበን እዩ፣ ምኽንያቱ ነቲ ዓማጺ ትተሓባበሮ ስለ ዘሎኻ ንግፍዒ ካልኣት ኢድካ ትመልስ ኣሎኻ ማለት እዩ።

3. ሰማዕታት ዘይሃስስ ለበዋ አለዎም። ነዛ ምእንትኦ ዝሞትናላ ሃገር ካብ ብውሽጥን ብደገን ዝመጽኡ ጸላእቲ ሓልልዉዎ ምናልባት ንፍትሕን ነጻነትን መሰልን ገቢቱ ንሃገር ዘጸግም እንተ ተረኽቦ ከማና መስዋዕቲ ከፊልኩም ኣውሕስዎ ዝብል ከቢድ ለበዋ ኣሎ። ኩልና ደቂ ሃገር እዚ ረሲን ለበዋ ክንሕልዎን ሓላፍነት ክስምዓናን መብጽዓና ክንሕድስ ኣሎና።

ቅ. ኢረኅይስ “ደም ሰማዕታት ዘርኢ ክርስትና እዩ” ይብል። ክርስትና ብደም ሰማዕታት ተለምሊሙ ዝዓበየ እዩ። እዚ ኣብ ናይ ሃገር ሰማዕታት ክንርእዮ ከሎና ሰማዕታትና ምእንቲ ሕይወትን ነጻነትን ሃገር ሓሊፎም። ሰማዕታትና ነዚ ብዙሕ ኣድህቦ ዘይንህበሉ ነጻነት ኣምጺኦምልና ኣለዉ። ሎሚ እምብኣር ኣምስገንቲ እሙናት ደቂ ሃገር ክንከውን ፍቕሪ ሓቂ ፍትሕን ክንግስ ነፍሲ ወከፍና መብጽዓና ንሓድስ። እዚ እንተ ገበርና ኢና ብሓቂ ሰማዕታትና ዘኪርና ክንብል እንኽእል።

ኣምላኽ መስዋዕቲ ሰማዕታትና ተቐቢሉ ዓድና ዓዲ ሰላምን ፍትሕን ይግበረልና። ንኹሎም እቶም ለበዋ ሰማዕታት ተቐቢሎም ብሓቅን ፍትሕን ዝመርሑ ኽኣ ጸግኡ የብዝሓሎም።

ሃብም እግዚኦ ብርሃን ዘለዓለም ወይኩን ዕረፍቶም በሰላም።

ኣባ ንጉሠ ፍሥሓ